

## IL-ĠIMGĦA WARA L-ERBGĦA TAL-IRMIED

*Salmodija tal-Ġimgħa tar-IV gimgha*

### IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

### Salm 94 (95)

**Ant.** Kristu l-Mulej kien imġarrab u bata għalina: ejjew nadurawh.

Ejjew, ha nfaħhru bl-hena l-Mulej,  
ha ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajet ta' ferħ.

**Ant.** Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Kristu l-Mulej kien imġarrab u bata għalina: ejjew nadurawh.

M'hux li kontu illum tisimgħu leħnu!  
"La twebbsux qalbkom bħal f'Meriba,

bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Kristu l-Mulej kien imġarrab u bata għalina: ejjew nadurawh.

Għal erbgħin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'

Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Kristu l-Mulej kien imġarrab u bata għalina: ejjew nadurawh.

## UFFIĊĊJU TAL-QARI

**V/.** O Alla, ejja ehlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

Issa huwa ż-żmien it-tajjeb,  
li l-Mulej qiegħed jagħtina,  
sabiex fih is-saħħa dghajfa  
ta' kull ruħ mill-ġdid titqawwa.

Dan hu l-jum tas-salvazzjoni,  
mimli sebħ bid-dawl ta' Kristu;  
fih innaddfu l-qalb mill-ħtija  
bit-tagħkis, bit-talb u ndiema.

Żommna sħaħ, Mulej, sa l-aħħar  
bit-taħriġ qaddis li bdejna,  
biex fil-ġisem u fl-ispirtu  
nithejjew għall-Għid ta' Sidna.

Lilek, Trinità ħanina,  
b'wiċċna fl-art ilkoll inqimu;  
ġedded fina 'l qalbna niedma,  
biex ngħannulek għanja ġdida. Ammen.

### SALMODIJA

**Ant. 1:** Qalulna missirijietna bil-qawwa tal-Mulej u l-ghegubijiet li għamel.

## Salm 77 (78):1-39

### I

Poplu tiegħi, agħtu widen għal-liġi tiegħi, \*  
ifthu widnejkom għal kliem fommi.  
Niftaħ fommi biex inxandar kliem l-għerf; \*  
nitkellem fuq hwejjeġ moħbija mill-qedem.  
Dak li smajna u tghallimna, \*  
dak li qalulna missirijietna,  
aħna ma nahbuhx lil uliedhom, \*  
izda nxandruh lin-nisel ta' wrajjhom:  
tifhir il-Mulej u l-qawwa tiegħu, \*  
u l-għeġubijiet li għamel.

Waqqaf drawwa b'tifkira għall-poplu ta' Ġakobb, \*  
għamel liġijiet għal Izrael;  
u ordna lil missirijietna †  
biex jgħallmuhom lil uliedhom, \*  
ħalli jkun jafhom in-nisel ta' warajhom;  
u l-ulied li jitwiellu minnhom †  
jgħarrfuhom ukoll lil uliedhom, \*  
biex f'Alla jqiegħdu t-tama tagħhom;  
ma jinsewx l-għemejjel ta' Alla, \*  
izda jħarsu l-kmandamenti tiegħu;  
u ma jkunux bħal missirijiethom, \*  
nies ta' ras iebsa li b'xejn ma tisma',  
li qalbhom kienet bla mistrieħ, \*  
u ruħhom m'hix fidila lejn Alla.

Ulied Efrajm, mharrġa fl-ark, \*  
treggġgħu lura f'jum it-taqbida;  
ma ħarsux il-patt ta' Alla, \*  
ma ridux jimxu fuq il-liġi tiegħu.  
Insew l-għemejjel tiegħu \*  
u l-għeġubijiet li kien uriehom:  
l-għeġubijiet li għamel quddiem missirijiethom \*  
f'art l-Egittu, fir-raba' ta' Sogħan.

Feraq il-baħar biex għaddiehom minnu, \*  
l-ilmijiet bħal ħitan waqqaf;  
mexxiehom bi šaba binhar, \*  
u b'ħuġġieġa ta' dawl billejl.  
Xaqqaq il-blat fid-deżert, \*  
sqiehom bħal b'baħar ta' l-ilma;  
ħareġ il-gliegel mill-blata, \*  
ġerra bħax-xmajjar l-ilma.  
Glorja.

**Ant. 1:** Qalulna missirijietna bil-qawwa tal-Mulej u l-għegubijiet li għamel.

**Ant.2:** L-ulied kielu mill-manna, u xorbu mill-blata spiritwali li kellhom warajhom.

## II

Iżda huma kontrieh komplew dinbu, \*  
qamu kontra Alla fid-deżert.  
Ġarrbu lill-Għoli f'qalbhom, \*  
billi talbuh l-ikel li xtaqu.  
Tkellmu kontra Alla, u qalu: \*  
"Jista' Alla jhejji mejda fid-deżert?  
Hu ħabat il-blat, u l-ilma ħareġ, \*  
widien ta' l-ilma gelglu;  
ma jistax jagħti ħobż ukoll, \*  
jew ihejji laħam għall-poplu tiegħu?"  
Għal dan il-kliem għadab il-Mulej; †  
tkebbes in-nar għal Ġakobb, \*  
u s-saħna tiegħu xegħlet għal Izrael.  
Għax huma ma emmnu lil Alla, \*  
ma ttamawx fl-għajnuna tiegħu.

Imma hu ordna s-šab fil-għoli, \*  
u fetah bwieb is-smewwiet;  
u xita ta' manna bagħtilhom x'jieklu, \*  
tahom il-qamħ mis-sema.  
Kull wieħed kiel il-ħobż tal-qalbenin, \*  
ikel bix-xaba' bagħtilhom.  
Tella' r-riħ ilvant fis-smewwiet, \*  
u ħareġ ir-riħ isfel b'qawwietu.  
Xita ta' laħam bħat-trab bagħtilhom, \*

għasafar bħar-ramel tal-baħar;  
u waqqagħhom f'nofs it-tined tagħhom, \*  
madwar l-għerejjex fejn kienu jgħammru.  
Huma kielu u xebgħu għalkollox, \*  
għax hu tahom kemm kienu xtaqu.

Anqas laħqu temmew xewqithom, †  
kienu għadhom bl-ikel f'ħalqhom, \*  
xhin il-Mulej raġa' inkorla għalihom;  
qatlilhom l-aħjar nies tagħhom, \*  
iz-żgħażaġħ ta' Izrael ma' l-art xeħtilhom.  
Glorja.

**Ant. 2:** L-ulied kielu mill-manna, u xorbu mill-blata spiritwali li kellhom warajhom.

**Ant. 3:** Kienu jiftakru li Alla l-blata tagħhom u l-feddej tagħhom.

### III

B'danakollu baqgħu jidinbu, \*  
ma emmnux fl-għegubijiet tiegħu.  
U temm hajjithom f'nifs wieħed, \*  
is-snin tagħhom b'mewt għal għarrieda.  
Mbagħad kienu jfittxuh meta kien jeqridhom, \*  
kienu jindmu u jfittxu 'l Alla bil-herqa;  
kienu jiftakru li Alla l-blata tagħhom, \*  
Alla l-Għoli l-feddej tagħhom.  
Imma kienu jqarrqu bih bi kliemhom, \*  
kienu jigdbulu bi lsienhom.  
Għax qalbhom ma kinitx sewwa miegħu, \*  
ma kinux fidili mal-patt tiegħu.

Izda hu kien iħenn u jaħfrilhom il-ħtija, \*  
ma kienx jasal biex jeqridhom;  
ħafna drabi kien iżomm il-korla, \*  
ma kienx jixgħel qilltu kollha.  
Kien jiftakar li bnedmin huma, \*  
bħal ziffa li tgħaddi u ma tergax lura.  
Glorja.

**Ant. 3:** Kienu jiftakru li Alla l-blata tagħhom u l-feddej tagħhom.

**V/.** Ergħu duru lejn il-Mulej Alla tagħkom.

**R/.** Ghax hu hanin u jagħder.

## **LEZZJONI 1**

Qari mill-Ktieb ta' l-Eżodu

**Eż 2:1-22**

### *Twelid u ħarba ta' Mosè*

Kien hemm raġel mit-tribù ta' Levi, li ħa b'martu lil waħda min-nisel ta' Levi. Il-mara tqalet u wildet iben; billi rat li kien tifel sabiħ, żammitu moħbi għal tliet xhur. Meta ma setgħetx taħbih aktar, ħadet qoffa tal-papiru, dilkitha bil-qatran u ż-żift, qieghdet it-tifel fiha, u qegħditha qalb is-simar f'xatt ix-xmara Nil.

Oħtu qagħdet ftit 'il bogħod biex tara x'se jiġrilu.

Nizlet bint il-Fargħun biex tghum fin-Nil, waqt li l-qaddejja tagħha kienu miexja fuq xatt ix-xmara. Hi lemġet il-qoffa f'nofs is-simar, u baġtet qaddejja gġibhielha. Malli fethitha, rat it-tarbija; u t-tifel kien qieghed jibki. Thassritu u qalet: “Dan hu wieħed minn ulied l-Għebrej.”

U oħt it-tarbija qalet lil bint il-Fargħun: “Tridx immur insejjahlek waħda mill-imreddgħa ta' l-Għebrej biex treddagħlek it-tarbija?” U bint il-Fargħun wiegbet: “Mur!” U x-xbejba marret u sejjhet lil omm it-tarbija. U qaltilha bint il-Fargħun: “Hu 'l din it-tarbija u reddagħhieli, u jiena nħallsek kemm ikun haqqek.” U l-mara ħadet it-tarbija u reddgħatha.

Meta t-tifel kiber, ħaditu għand bint il-Fargħun, li kienet tqisu tagħha, u semmietu Mosè, “għax,” qalet, “salvajt mill-ilma.”

Darba waħda Mosè mar ħdejn ħutu u ra x-xogħol iebes tagħhom, u lemaħ lil wieħed Eġizzjan isawwat lil wieħed mill-Għebrej ħutu. Dar u ħares madwaru, ra li ma kien hemm hadd, qatel l-Eġizzjan, u difnu fir-ramel. L-għada reġa' ħareġ u ra żewġt irġiel Għebrej jiġġieldu; u qal lill-ħati: “Għala qieghed taħbat għal sieħbek?” U dan wiegbu: “Min qieghdek kap u mħallef fuqna? Jaqaw trid toqtolni bħalma qtilt l-Eġizzjan?” Mosè beza' u qal: “Mela jafu b'din il-ħaġa.”

Malli l-Fargħun sama b'dan fittex lil Mosè biex joqtlu, imma Mosè ħarab u mar fl-art ta' Midjan. Hemm qagħad bilqieghda ħdejn bir. Il-qassis ta' Midjan kellu sebat ibniet; u ġew jimlew l-ilma u mlew il-ħwat biex jisqu l-merħla ta'

missierhom. Kif waslu r-rġajja, warrbuhom. Imma Mosè qam jaqbeż għax-xebbiet u seqa l-merħla tagħhom.

Meta l-bniet marru għand missierhom, li kien jismu Ragħwel, staqsiehom: “Kemm ġejtu kmieni illum? Għaliex?” U huma wegħbu: “Wieħed Eġizzjan ħelisna minn idejn ir-rġajja u mlielna hu wkoll u sġielna n-nagħaġ.” Missierhom staqsiehom: “Fejn hu? Għaliex ħallejtuh hemm lil dan ir-raġel? Sejjhulu biex jiekol biċċa ħobż magħna.”

Mosè għoġbu li joqġhod ma' dak ir-raġel; u dan tah lil bintu Sefora b'martu. Din kellha tifel u semmietu Gersam; “għax,” qal hu, “jien strangier f'art barranija.”

## **RESPONSORJU ara Lhud 11:24-25. 26. 27**

**R/.** Permezz tal-fidi Mosè, meta kiber, ma riedx jissejjaħ bin it-tifla tal-Fargħun, u għażel li aħjar ikun imkasbar flimkien mal-poplu ta' Alla milli jgawdi l-hena tad-dnub: \* Għax ħares 'il quddiem lejn il-ħlas.

**V/.** Deherlu li t-tmaqdir ta' Kristu huwa għana akbar mit-teżori ta' l-Eġittu; permezz tal-fidi ħalla l-Eġittu, \* Għax ħares 'il quddiem lejn il-ħlas.

## **LEZZJONI II**

Qari mill-Omiliji ta' l-isqof San Ġwann Kriżostmu

### *It-talb hu dawl spiritwali*

It-talb u taħdit ma' Alla huma ġid mill-aqwa; bihom il-bniedem jissieħeb u jingħaqad ma' Alla. Bħalma d-dawl idawwal l-għajnejn tal-ġisem meta jarawh, hekk id-dawl sabiħ ta' Alla jdawwal ir-ruħ meta tħares lejn Alla. Qiegħed ngħid għal dak it-talb li jsir mhux qisu drawwa imma joħroġ mir-ruħ; talb li m'hix marbut ma' din is-sieġha jew dak il-ħin, iżda li jsir lejl u nhar bla ma jaqta'.

Għax aħna jeħtigilna nduru bl-ispirtu tagħna lejn Alla mhux biss waqt li niġbru ħsibijietna fit-talb imma wkoll xhin inkunu medhija fuq dmirijietna, waqt li nkunu nħabirku għal dawk li huma fil-bżonn, jew inkunu mħabbta bi ħtigiet u hidmiet oħra ta' fejda u ta' ġid; jeħtieġ li f'ħinijiet bħal dawn ukoll indaħħlu x-xewqa u t-tifkira ta' Alla fil-hidmiet tagħna, bħalma nixhtu l-melħ fl-ikel, biex l-imħabba ta' Alla tagħtihom bħal toġhma tajba, u hekk noffruhom lil Sid il-ħolqien bħal ikel mill-aħjar. B'danakollu, aktar ma nagħtu ħin lit-talb aktar nistgħu ngawdu l-frott kbir tiegħu tul ħajjitna kollha.



It-talb hu dawl spiritwali, jurina tassew x'inhw Alla, huwa pont bejnna u bejn Alla. Permezz tiegħu l-ispirtu tagħna jintrefa' 'l fuq lejn is-sema; bih ningħaqdu mal-Mulej bi thaddina l-aktar helwa; bih inkunu qisna tarbija ssejjah' 'l ommha bidmugh f'ghajnejha, imxennqin kif ahna għall-halib tas-sema. Bit-talb nuru xewqatna lil Alla, u hu jagħtina grazzji wisq aqwa minn kull don naturali ta' l-art.

It-talb huwa mezz qaddis li jorbotna ma' Alla, ifawwarna bil-ferh, igib l-hena fil-gibdiet tagħna. Dan it-talb li qiegħed insemmi m'huwiex il-kliem li ngħidu imma huwa x-xewqa ta' Alla, huwa dik id-devozzjoni li ma ssibx kliem biex tfissirha, miżrugħa fina mhux b'xi hila tagħna imma ghax jagħtihielna Alla bi grazzja tiegħu; huwa dak it-talb li jsemmi l-Appostlu meta jghid: *ahna anqas biss nafu x'ghandna nitolbu kif imiss, imma l-Ispirtu stess jidhol għalina bit-talb tiegħu bi tnehid li ma jistax jifisser bil-kliem.*

Talb ta' din ix-xorta, jekk Alla jogħgħbu jagħtihulna, huwa gid kbir li m'hux ta' min jtilfu; huwa hobz tas-sema li bih ruhna timtela sax-xaba'; min iduqu jitkebbes għal dejjem bix-xewqa tal-Mulej, bħal b'nar ta' qawwa kbira jheggeg lir-ruh.

Int, mela, int u tibni d-dar spiritwali tiegħek, bajjadha l-ewwelnett bil-modestja u l-umiltà; dawwalha bid-dija tal-gustizzja; l-ghemejjel tajba tiegħek ikunu l-pjanċi ta' deheb fin li tiksaha bihom; il-fidi u l-qawwa tar-ruh ikunu l-hitan u l-imrammi li ssaħħahha bihom; imma fuq kollox, saqqaf id-dar tiegħek bit-talb, u hekk tkun temmejt u hejjejt darek għall-Mulej biex tista' tilqgħu qisu f'palazz mill-isbaħ ta' sultan u bil-grazzja tiegħu żzommu f'ruhek bħal go santwarju ta' tempju.

## **RESPONSORJU**

Lam 5:20. 21a; Mt 8:25b

**R/.** Ghaliex, Mulej, tinsiena għal dejjem? Ghaliex se titlaqna tul iż-żmien? \* Reggagħna lura lej, biex nerggħu niġu għandek.

**V/.** Salvana, Mulej, ghax se nintilfu. \* Reggagħna lura lej, biex nerggħu niġu għandek.

## **TALBA**

Fit-tjieba tiegħek, Mulej, għinna nkomplu l-ghemil ta' ndiema li bdejna, biex it-tghakkis tagħna tal-gisem isehhilna naghmluh b'fehwa safja. B'Ibnek Ġesù Kristu Sidna, li miegħek jghix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu hajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Xemx divina tal-ġustizzja,  
inti w trodd jum ġdid fuq artna,  
keċċi s-swied u d-dlam ta' moħħna,  
reġġa' d-dawl għal hidma xierqa.

Bħalma tajtna ż-żmien it-tajjeb,  
imla wkoll bl-indiema 'l qalbna,  
biex tjubitek lej k iddawwar  
lill-ħatjin li ħnientek tagħder.

Minnek nistennew il-grazzja  
biex, b'taġħkis milqugħ minn rajna,  
nifdu d-dejn li bih tgħabbejna  
bil-waqgħat u l-ħażen taġħna.

Għaliex riesaq il-jum tiegħek  
li fih int se ġgedded kollox,  
u nixtiequ nhejju ruħna  
għall-ferħ kbir tas-saltna tiegħek.

Lilek, Trinità hanina,  
b'wiċċna fl-art il-koll inqimu;  
ġgedded fina 'l qalbna niedma,  
biex ngħannulek għanja ġdida. Ammen.

### SALMODIJA

**Ant. 1:** Oħloq fija qalb safja o Alla, u spirtu qawwi ġgedded fija.

### Salm 50 (51)

Ikollok ħniena minni, o Alla, fi tjubitek; \*

fil-kobor tal-ħniena tiegħek ħassar ħtijieti.  
Aħsilni kollni mill-ħtija tiegħi; \*  
naddafni mid-dnub tiegħi.

Għax jien nagħrafhom ħtijieti; \*  
id-dnub tiegħi dejjem quddiemi.  
Kontrik biss jiena dnibt, \*  
u dak li hu ħazin f'għajnejk għamilt.  
Hekk jingħaraf is-sewwa tal-kelma tiegħek, \*  
u bla tebgħa jidher il-ħaqq tiegħek.

Ara, jiena ssawwart fil-ħtija, \*  
u fid-dnub nisslitni omni.  
Int li thobb il-qalb sinciera, \*  
għallimni l-għerf fil-fond ta' qalbi.

Roxxi bl-ilma, u nissaffa; \*  
aħsilni, u aktar mis-silg nibjad.  
Aghmel li nisma' l-ferħ u l-hena, \*  
biex għadmi, li int shaqt, jithenna.

Dawwar wiċċek minn ħtijieti; \*  
ħassar ħżuniti kollha.  
Ohloq fija qalb safja, o Alla, \*  
u spirtu qawwi gedded fija.

La twarrabnix minn quddiemek; \*  
tneħħix minni l-ispirtu qaddis tiegħek.  
Roddli l-hena tas-salvazzjoni tiegħek, \*  
u bi spirtu qalbieni wettaqni.

Lill-midinbin ngħallem triqatek, \*  
u l-ħatjin lejך jerggħu lura.  
Eħlisni mill-piena tal-mewt, o Alla, †  
Alla tas-salvazzjoni tiegħi; \*  
u lsieni jfaħħar il-gustizzja tiegħek.

Iftaħli xufftejja, Sidi, \*  
u fommi jxandar it-tifhir tiegħek.  
Għax lilek ma jogħgħbokx is-sagrificċju; \*

noffrilek vittmi maħruqa, u ma tilqagħhomx.  
Is-sagrificċju tiegħi, o Alla, hu l-qalb niedma; \*  
qalb maqsuma u sogħbiena ma twarrabiex, o Alla.

Agħmel il-ġid lil Sijon fi tjubitek; \*  
erġa' ibni l-ħitan ta' Ġerusalem.  
Mbagħad tilqa' bil-qalb vittmi xierqa, †  
sagrificċji ta' vittmi maħruqa u mitmuma; \*  
mbagħad joffrulek għogiela fuq l-artal tiegħek  
Glorja.

**Ant. 1:** Ohloq fija qalb safja o Alla, u spirtu qawwi ġedded fija.

**Ant. 2:** Ifraħ, Ġerusalem, għax bik il-bnedmin kollha għad jingabru quddiem il-Mulej.

### **Kantiku Tob 13:8-11, 13-14ab. 15-16ab**

Bierku l-Mulej, intom il-magħżulin kollha tiegħu; \*  
Aghmlulu festi ta' ferħ, u agħtuh glorja.  
Int, Ġerusalem, belt ta' Alla, \*  
Għal kull m'għamilt b'idejk il-Mulej sawwtek.

Rodd il-ħajr lill-Mulej għall-ġid li għamillek, \*  
bierek lil Alla ta' dejjem;  
ħalli fik jerga jibni t-tempju tiegħu, †  
u jroddlok lura l-imjassra kollha, \*  
biex għal dejjem ta' dejjem tithenna.

B'dija ta' l-għageb għad tiddi; \*  
tagħtik ġieħ l-art kollha minn tarf għall-ieħor.  
Ġnus mill-bogħod għad jiġu għandek, †  
bid-doni f'idejhom, \*  
biex fik jaduraw lill-Mulej.  
Artek għalihom tkun art qaddisa, \*  
għax fik jiġu jsejjhu l-isem kbir tal-Mulej.  
Int għad titgħaxxaq b'uliedek, \*  
għax ilkoll għad jitbierku  
u jingabru quddiem il-Mulej.

Hienja dawk kollha li jhobbuk, \*  
li jifirġu bis-sliem tiegħek.  
Bierku, ruġ tiegħi, il-Mulej! †  
Għax il-Mulej, Alla tagħna, \*  
heles lil Ġerusalemm, il-belt tiegħu,  
mill-hemm kollu tagħha.  
Glorja.

**Ant. 2:** Ifraġ, Ġerusalemm, għax bik il-bnedmin kollha għad jingabru quddiem il-Mulej.

**Ant. 3:** Fahħar 'l Alla tiegħek, Sijon, li jibgħat fuq l-art il-kmand tiegħu.

### **Salm 147 (147B)**

Sebbaħ, Ġerusalemm, il-Mulej; \*  
fahħar 'l Alla tiegħek, Sijon!

Hu jsaħħaħ l-istaneg ta' bwiebek, \*  
u jbierek ġewwa fik 'l uliedek.  
Hu jqiegħed fis-sliem it-trufijiet ta' artek, \*  
u lilek bl-aħjar qamħ ixebbgħek.  
Hu jibgħat fuq l-art il-kmand tiegħu; \*  
bil-heffa tigri l-kelma tiegħu.  
Jibgħat is-silġ bħas-suf; \*  
ixerred bħar-rmied il-ġlata.  
Jitfa' s-silġ bħal frak tal-ħobż; \*  
u jagħqad l-ilma bil-kesha tiegħu.  
Isamma' kelmtu, u jinħall is-silġ; \*  
jonfoħ ir-riħ tiegħu, u jigri l-ilma!

Hu jxandar kelmtu lil Ġakobb, \*  
l-liġijiet u d-digrieti tiegħu lil Izrael.  
Ma għamel hekk ma' ebda poplu; \*  
lil ħadd ma għarraf id-digrieti tiegħu.  
Glorja.

**Ant. 3:** Fahħar 'l Alla tiegħek, Sijon, li jibgħat fuq l-art il-kmand tiegħu.

## LEZZJONI QASIRA Iż 53:11b-12

Il-qaddej ġust tiegħi jiġġustifika l-kotra, u l-ħażen tagħhom jitgħabba bih hu. Għalhekk nagħtih il-kotra b'sehmu, u jkollu sehem fil-priża mal-qawwijin, għaliex hu offra ruħu għall-mewt u kien magħdud mal-midinbin, għad li neħħa l-ħtijiet tal-kotra u daħal għall-midinbin.

## RESPONSORJU QASIR

R/. Alla jehlisni \* Mix-xibka tan-nassab. Alla.

V/. Ibeghedni minn kull qerq \* Mix-xibka tan-nassab. Glorja. Alla.

### Ant. tal-kantiku ta' Żakkarija:

Libbes lil min hu għarwien, u n-nies ta' darek tinsihomx. Mbagħad ifegġ għaż-żerniq id-dawl tiegħek, u quddiemek timxi l-ġustizzja tiegħek.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imghoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-ġustizzja u l-qdusija quddiemu.  
U inti, tfajjel, tissejjah profeta ta' l-Għoli; \*  
għax tmur qabel il-Mulej biex tnejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierġa mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu

fid-dlamijiet u d-dell tal-mewt, \*  
ħa jmessi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

### Ant. tal-kantiku ta' Żakkarija:

Libbes lil min hu għarwien, u n-nies ta' darek tinsihomx. Mbagħad ifeġġ għaż-żerniq id-dawl tiegħek, u quddiemek timxi l-gustizzja tiegħek.

### PREĊI

Kristu fdiena u salvana bis-saħħa tal-mewt u l-qawmien tiegħu. Nitolbuh u ngħidulu:

*Henn għalina, Mulej.*

Int tlajt b'rieda sħiħa lejn Ġerusalem biex tbatu u tmut, u hekk tidhol fil-glorja tiegħek:

- wassal il-Knisja tiegħek fil-ferħ ta' l-Għid bla tmiem.

Int ġejt merfugħ 'il fuq u msallab, u ridt li s-suldat jinfidlek ġenbek b'lanza:

- fejjaq, Mulej, il-ġrieħi tagħna.

Int waqqaft salibek fuq l-art bħala s-sigra tal-ħajja:

- xerred bil-kotra l-frott tiegħu fuq dawk li ħadu t-twelid ġdid bil-magħmudija.

Int, kif kont imdendel fis-salib, ħfirt lill-ħalliel li nidem:

- aghder u aħfer lilna, midinbin.

### Missierna

### Talba

Fit-tjieba tiegħek, Mulej, għinna nkomplu l-għemil ta' ndiema li bdejna, biex it-tgħakkis tagħna tal-ġisem isehħilna naghmluh b'fehma safja. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

**Ammen.**

## IT-TALB TA' NOFS IL-JUM

V/. O Alla, ejja ehlsni.  
R/. Mulej, fittex għinni.  
Glorja. Kif kien mill-bidu.

### Fid-Disgha ta' filghodu

#### INNU

Megħjunin bid-dawl tal-fidi,  
qalbna sħiħa fuq it-tama,  
u bil-grazzja ta' l-imħabba,  
ngħannu l-gieħ u s-sebħ ta' Kristu.

Għaliex hu f' dis-siegħa ttiehed  
bħal ħaruf għas-sagrificċju;  
tghabba bis-salib, ħa jregġa'  
lejh in-nagħga li ntilfitlu.

Issa, mifdijin u ħielsa,  
nersqu lejħ sabiex, kif b'demmu  
ħassar il-kundanna tagħna,  
hekk mid-dnub iżommna mbiegħda.

Nitolbuh lil Kristu Sidna,  
lill-Missier u lill-Ispirtu;  
jisma' t-talba fqajra tagħna,  
Alla, Trinità qawwija. Ammen.

**Ant.** Il-Mulej baġtilna żmien tajjeb biex nindmu u neħilsu minn dnubietna, għas-salvazzjoni tagħna.

### F'Nofsinhar

#### INNU

Kien bil-għatx bħalissa Kristu,  
li f'dal ħin ukoll gie msallab;  
għat-talb tagħna, jagħti lilna



l-ghatx imbierek tal-gustizzja.

Jalla nħossu l-ġuħ għal Sidna,  
biex jitmagħna bih innifsu:  
xewqat tajba fina jnissel,  
u jħarisna minn kull ħażen.

Bħala don, l-Ispirtu s-Santu  
jagħti l-qawwa lit-talb tagħna,  
ħalli nrażżnu l-ġibdiet koroh,  
imma nħegġu 'l qalbna bierda.

Nitolbuh lil Kristu Sidna,  
lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Ammen.

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

### **Fit-Tlieta ta' wara nofsinhar**

#### **INNU**

Ftit sigħat fadlilha, w taħrab  
ma' l-oħrajn din il-ġurnata;  
ejjew mela nsejju l-isem  
ta' Ġesù w nitolbu maħfra.

Il-ħalliel, li stqarr ħtijietu,  
qala' l-grazzja mingħand Kristu;  
bit-tifhir u l-qima tagħna,  
aħna wkoll insibu l-ħniena.

Is-salib lill-mewt ixejjen,  
u mid-dlam għad-dawl johroġna;  
huwa jneħhi l-ghajb tal-ħażen,  
biex tkun tidli r-ruħ bl-indafa.

Nitolbuh lil Kristu Sidna,

lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Ammen.

**Ant.** Ninqdedew bl-armi tajba tal-qawwa ta' Alla, u nerħu ruħna f'idejh b'sabar kbir.

### **Salm 118 (119):161-168**

#### **XXI (Sin)**

Il-kbarat għal xejn b'xejn jagħmlu għalija, \*  
imma minn kelmttek tibza' qalbi.  
Ferħan jien minħabba l-wegħda tiegħek, \*  
bħal min isib xi priża kbira.

Il-qerq nobogħdu u nistkerrhu, \*  
imma l-ligi tiegħek inħobbha.  
Seba' darbiet kull jum infahħrek \*  
għad-digrieti ġusti tiegħek.

Sliem bil-kotra għal min ihobb il-ligi tiegħek; \*  
ma hemm ebda tfixkil għalihom.  
Nistenna s-salvazzjoni tiegħek, Mulej; \*  
u nħares il-kmandamenti tiegħek.

Ruħi tħares il-preċetti tiegħek; \*  
u jiena nħobbhom ħafna.  
Inħares il-preċetti u l-kmandamenti tiegħek; \*  
quddiem għajnejk l-imġiba tiegħi kollha.  
Glorja.

### **Salm 132 (133)**

Kemm hi ħaġa sabiħa u helwa, \*  
li l-aħwa jgħammru flimkien!  
Bħal żejt mill-aħjar imsawwab fuq ir-ras, \*  
li jinzel mal-lehja tiegħu,  
li jinzel mal-lehja ta' Aron, \*  
sa fuq l-għonq ta' ħwejġu.  
Hu bħan-nida tal-Ħermon, \*

li tinżel fuq l-għoljiet ta' Sijon;  
għax hemm il-Mulej jagħti l-barka, \*  
hemm jagħti l-ħajja għal dejjem.  
Glorja.

### **Salm 139 (140):1-9. 13-14**

Eħlisni, Mulej, mill-bnedmin ħżiena, \*  
min-nies tad-dnewwa ħarisni,  
li f'qalbhom inisslu ħsibijiet ħżiena, \*  
li jqajjmu l-ġlied kuljum.  
Ilsienhom daqs tas-serp isinnu, \*  
semm ta' lifgħa taħt xufftejhom.

Żommni, Mulej, minn idejn il-ħżiena, †  
minn-nies tad-dnewwa ħarisni, \*  
li ħsiebhom hu li jfixkluni.  
Nies kburin hejjewli nassa, †  
firxuli l-ħbula bħal xibka, \*  
u tul it-triq nasbu għalija.

Jien għedt lill-Mulej: "Int Alla tiegħi; \*  
isma', Mulej, lehen it-tħannin tiegħi."  
Sidi Mulej, fortizza tas-salvazzjoni tiegħi, \*  
inti l-għata ta' rasi f'jum it-taqbida.  
Taqtgħalhomx xewqithom, Mulej, lill-ħżiena, \*  
tħallihomx jilħqu l-għanijiet tagħhom.

Jien naf li l-Mulej jagħmel haqq ma' l-imsejken, \*  
u jagħti raġun lill-fqajjar.  
Iva, il-ġusti jfaħħru ismek; \*  
u t-tajbin jgħammru quddiemek.  
Glorja.

### **Fid-Disgħa ta' filghodu**

**Ant.** Il-Mulej baġtilna żmien tajjeb biex nindmu u neħilsu minn dnubietna, għas-salvazzjoni tagħna.

### **LEZZJONI QASIRA Iż 55:3**

Agħtuni widen u ersqu lejja, isimghu u tiehdu r-ruħ. Nagħmel patt magħkom għal dejjem, skond il-wegħdiet li mħabbti għamlet ma' David.

**V/.** Ohloq fija qalb safja, o Alla.

**R/.** U spirtu qawwi gedded fija.

### **F'Nofsinhar**

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

### **LEZZJONI QASIRA**

ara Ġer 3:12b. 14a

Ergħu duru lejja, jgħid il-Mulej, u ma nibqax inħares lejkom bil-korla, għax jiena twajjeb, u ma nżommx f'qalbi għal dejjem. Ergħu duru lejja, ulied xewwiexa jgħid il-Mulej.

**V/.** Dawwar wiċċek minn ħtjieti.

**R/.** Hassar ħżuniti kollha.

### **Fit-Tlieta ta' wara nofsinhar**

**Ant.** Ninqded bl-armi tajba tal-qawwa ta' Alla, u nerħu ruħna f'idejh b'sabar kbir.

### **LEZZJONI QASIRA Ġak 1:27**

Quddiem Alla, li hu wkoll Missier, it-tjieba safja u bla tebgħa hija din: iżżur l-iltiema u r-romol fl-hemm tagħhom, u żżomm ruħek bla tingis 'il bogħod mid-dinja.

**V/.** Is-sagrificċju tiegħi, o Alla, hu l-qalb niedma.

**R/.** Qalb maqsuma u sogħbiena ma twarrabhiex, o Alla

### **Talba**

Fit-tjieba tiegħek, Mulej, għinna nkomplu l-għemil ta' ndiema li bdejna, biex it-tgħakkis tagħna tal-ġisem iseħħilna nagħmluh b'fehma safja. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

## L-GHASAR

V/. O Alla, ejja ehlisni.  
R/. Mulej, fittex għinni.  
Glorja. Kif kien mill-bidu.

### INNU

O Ġesù, bl-eżempju tiegħek  
int qaddist is-sawm għalina;  
u, biex nieħdu s-saħħa f'ruħna,  
minna wkoll ridt sawm u ċaħda.

Ejja, mela, kun mal-Knisja,  
li, f'riglejn il-ħniena tiegħek,  
f'dawn il-jiem titolbok niedma  
maħfra w sliem għalina wliedha.

Tinzel fuqna l-grazzja tiegħek,  
ħa tnaddafna mill-imghoddi;  
tkun it-tjieba tiegħek fuqna,  
ħa tharisna minn kull waqgħa.

Hekk, f'dawn l-erbghin jum, li fihom  
issejħilna lej kull sena,  
nithejjew għall-ferħ u l-barka  
tal-misteru ta' l-Għid tiegħek.

Lilek, Trinità ħanina,  
b'wiċċna fl-art ilkoll inqimu;  
gedded fina 'l qalbna niedma,  
biex ngħannulek għanja ġdida. Ammen.

### SALMODIJA

**Ant. 1:** Kuljum irrid imbierkek, Mulej, u fuq l-għegubijiet tiegħek nithaddet.

## Salm 143 (144)

### I

Ħa nkabbrek, Alla tiegħi, sultan, \*  
u nbierrek ismek għal dejjem ta' dejjem.  
Kuljum irrid inbierkek, \*  
u nfaħhar ismek għal dejjem ta' dejjem.

Kbir il-Mulej, ta' min ifaħhru hafna, \*  
bla tarf il-kobor tiegħu.  
Nisel lil nisel isebbaħ għemilek, \*  
u s-setgħa tiegħek ixandru.

Il-gmiel u l-kobor tas-sebħ tiegħek iħabbbru, \*  
u fuq l-għegubijiet tiegħek jithaddtu.  
Il-qawwa ta' l-għemejjel tiegħek tal-biża' jxandru; \*  
u jien fuq l-għemejjel kbar tiegħek nithaddet.  
It-tjubija tiegħek bla qjies ifakkru, \*  
jgħajjtu bil-ferħ minħabba l-gustizzja tiegħek.

Twajjeb u ħanin il-Mulej, \*  
idum biex jagħdab u kollu tjieba.  
Twajjeb ma' kulhadd il-Mulej, \*  
tjubitu fuq kull ma għamel.

Kull ma għamilt iroddlok ħajr, Mulej; \*  
iberkuk il-ħbieb tiegħek kollha.  
Is-sebħ tas-saltna tiegħek ixandru, \*  
fuq is-setgħa tiegħek jitekellmu,  
biex jgħarrfu lill-bniedem il-qawwa tiegħek, \*  
u s-sebħ u l-gmiel tas-saltna tiegħek.  
Saltnatek hi saltna għaž-żminijiet kollha, \*  
minn nisel għal nisel il-ħakma tiegħek.  
Glorja.

**Ant. 1:** Kuljum irrid imbierkek, Mulej, u fuq l-għegubijiet tiegħek nithaddet.

**Ant. 2:** Għajnejn kulhadd iħarsu lej, Mulej; inti qrib lejn kull min isejjahlek.

## II

Ta' kelmtu l-Mulej fil-wegħdiet tiegħu kollha, \*  
twajjeb f'dak kollu li għamel.  
Iwieżen il-Mulej 'il kull min se jaqa', \*  
iqajjem 'il kull min hu mitluq.  
Għajnejn kulhadd iharsu lejk, Mulej, \*  
u inti tagħtihom l-ikel f'waqtu.  
Int tiftaħ idek, \*  
u xxabba' 'l kulhadd bil-gid.

Ġust il-Mulej fl-imgħiba tiegħu kollha, \*  
twajjeb f'dak kollu li għamel.  
Qrib il-Mulej lejn kull min isejjajhlu, \*  
lejn kull min isejjajhlu fis-sewwa.  
Jaqtgħalhom xewqthom 'il dawk li jibżgħu minnu, \*  
jisma' l-għajta tagħhom, u jsalvahom.  
Iħares il-Mulej lil ħbiebu kollha, \*  
imma lill-ħżiena jeqridhom.

Tifħir il-Mulej ixandar fommi; †  
u jbierek kulhadd l-isem qaddis tiegħu \*  
għal dejjem ta' dejjem!  
Glorja.

**Ant. 2:** Għajnejn kulhadd iharsu lejk, Mulej; inti qrib lejn kull min isejjajhlek.

**Ant. 3:** Sewwa u veri t-triqat tiegħek, Sultan tal-ġnus.

### Kantiku Apok 15:3-4

Kbar u ta' l-għageb l-għemejjel tiegħek, \*  
Mulej, Alla li tista' kollox;  
sewwa u veri t-triqat tiegħek, \*  
Sultan tal-ġnus.

Min, Mulej, ma jibżax minn ismek? \*  
Min ma jsebbħux?  
Għaliex int waħdek qaddis: †  
u l-ġnus kollha jiġu jinxteħtu quddiemek, \*



għax magħrufa saru l-gudizzji tiegħek.  
Glorja.

**Ant. 3:** Sewwa u veri t-triqat tiegħek, Sultan tal-ġnus.

## **LEZZJONI QASIRA**

**Ġak 5:16. 19-20**

Stqarru wiehed lil iehor in-nuqqasijiet tagħkom, u itolbu għal xulxin, biex hekk issalvaw. It-talba tal-bniedem ġust magħmula bil-herqa għandha qawwa kbira. Huti, jekk xi hadd minnkum jitbiegħed mis-sewwa u wiehed igibu lura, dan għandu jkun jaf li min iressaq lura mit-triq il-ħażina lil xi midneb jehles ruħu mill-mewt u jstor kotra ta' dnubiet.

## **RESPONSORJU QASIR**

**R/.** Jien għedt lil Alla: \* Ħenn għalija, Mulej. Jien.

**V/.** Salvani, għax dnibt kontra tiegħek. \* Ħenn għalija, Mulej. Glorja. Jien.

**Ant. tal-kantiku ta' Marija:**

Jasal iż-żmien meta l-għarus jeħduh minn magħhom, u mbagħad il-mistednin tiegħu jsumu dakinhar.

Ruħi tfahħar il-kobor tal-Mulej, \*  
u l-ispirtu tiegħi jifrah f'Alla s-Salvatur tiegħi,  
għax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setgħani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzgħu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setgħana minn fuq it-tron tagħhom, \*  
u għolla ċ-ċekknin.  
Mela b'kull ġid lil min hu bil-ġuħ, \*

u l-ghonja bagħathom ‘il barra b’xejn.  
Ha ħsieb Izrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b’riżq Abraham u nisl u għal dejjem.  
Glorja.

### Ant. tal-kantiku ta’ Marija:

Jasal iż-żmien meta l-gharus jehduhulhom minn magħhom, u mbagħad il-mistednin tiegħu jsumu dakinhar.

## PREĊI

Is-Salvatur tal-bnedmin bil-mewt tiegħu qered il-mewt tagħna, u bil-qawmien tiegħu tana ħajja ġdida. Nadurawh, u b’umiltà kbira nitolbuh u ngħidulu:

*Qaddes, Mulej, il-poplu li int fdejt b’demmek.*

Agħmel, Feddej tagħna, li nindmu u ningħaqdu aktar bis-ših mal-passjoni tiegħek:

- biex niksbu s-sebħ tal-qawmien għall-ħajja.

Għinna dejjem bil-ħarsien ta’ Ommok, li hi l-faraġ ta’ l-immniktin:

- biex bħalma int tfarraġ lilna, hekk aħna nfarrġu u nsabbru lil min hu mnikket.

Sieheb fil-passjoni tiegħek lill-fidili kollha li qegħdin ibatu:

- biex fihom infushom ikunu xhieda tas-salvazzjoni tiegħek.

Inti ċcekkint u obdejt sal-mewt, u sal-mewt tas-salib:

- agħmel li l-qaddejja tiegħek jobdu dejjem u jzommu ših sa l-aħħar.

Libbes il-mejtin bis-sura tal-ġisem imsebbaħ tiegħek:

- u wassal lilna wkoll fl-istess xorti tagħhom.

## Missierna

### Talba

Fit-tjieba tiegħek, Mulej, għinna nkomplu l-ghemil ta’ ndiema li bdejna, biex it-tgħakkis tagħna tal-ġisem iseħħilna nagħmluh b’fehma safja. B’Ibnek Ġesù Kristu Sidna, li miegħek jgħix u jsaltan, flimkien ma’ l-Ispirtu s-Santu, Alla, għal dejjem ta’ dejjem. Ammen.

### Għeluq

Il-Mulej iberikna, iħarisna minn kull deni, u jwassalna għall-ħajja ta’ dejjem.  
**Ammen.**

## TALBA TA' GHELUQ IL-JUM IL-ĠINGHA

**V.** O Alla, ejja ehlisni.

**R.** Mulej, fittex għinni.

Glorja. Kif kien mill-bidu.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, Ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Ħuti, ejjew nagħarfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. Binhar u bil-lejl, Mulej, nitniehed quddiemek.**

*Ż.GH.:*

**Ant. Hallelujah, hallelujah, hallelujah.**

### Salm 87 (88)

#### Talba fil-mard

*Din hi s-siegħa tagħkom u s-setgħa tad-dlamijiet. (Lq 22:53)*

Mulej, Alla tiegħi, binhar jien ngħajjat, \*  
billejl jien nitniehed quddiemek.  
Ha tasal it-talba tiegħi għandek, \*  
agħti widen għat-talba tiegħi.

Għax ruħi mimlija bl-hemm, \*  
lejn il-qabar qed toqrob ħajti.  
Jien magħdud ma' min nieżel fil-ħofra, \*  
sirt qisni bniedem bla saħħa.  
Fost il-mejtin hu friexi, \*  
bħall-maqtulin mimduda fil-qabar,  
li fihom ma tiftakarx iżjed \*  
u m'humiex aktar taħt idejk.

Inti xhettini f'qiegħ il-ħofra, \*  
fid-dlamijiet, f'qiegħ l-art.  
Fuqi tagħfas il-qilla tiegħek, \*  
fuqi tfajt l-imwiegħ kollha tiegħek.

Hadli 'l ħbiebi 'l bogħod minni, \*  
għamilti niġra ta' l-għajb għalihom;  
ninsab magħluq, u ma nistax noħroġ; \*  
għajnejja mdallma bl-ghali.  
Lilek, Mulej, kuljum insejjaħ, \*  
lejk immidd idejja.

Tagħmel int għegubijet mal-mejtin, \*  
jew se jqumu l-erwieh biex ifaħħruk?  
Tixxandar fil-qabar it-tjieba tiegħek, \*  
jew f'post it-telfien il-fedeltà tiegħek?  
Jingħarfu fid-dlam l-għegubijiet tiegħek, \*  
jew f'art il-minsija l-gustizzja tiegħek?

Imma jien, Mulej, lejnk ngħajjat, \*  
fil-ghodu għandek tasal it-talba tiegħi.  
Għaliex, Mulej, twarrabni, \*  
u taħbi wiċċek minni?

Imsejken jien, u qisni mejjet sa minn zghoziti, \*  
inhossni mifni, mgħobbi bil-biża' tiegħek.  
Għaddiet minn fuqi l-qilla tiegħek, \*  
fnietni l-imgiba tiegħek tal-biża'.  
Kuljum bħall-ilma jdawwruni, \*  
flimkien minn kull naħa jagħlquni.  
Int biġhedt minni l-ħbieb u l-qraba, \*  
shabi huma d-dlamijiet.  
Glorja.

**Barra Z.GĦ.:**

**Ant. Binhar u bil-lejl, Mulej, nitniehed quddiemek.**

**Z.GĦ:**

**Ant. Hallelujah, hallelujah, hallelujah.**

## **LEZZJONI QASIRA Ġer 14:9**

Int qieghed f'nofsna, Mulej, u aħna msemija għalik: la tħalliniex, Mulej,  
Alla tagħna.

## **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirġu u nithennew fih! Hallelujah.

**Fi żmien il-Għid:**

**R.** F'idejk, Mulej, jien nerġi ruġi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

## **KANTIKU EVANGĒLIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*

imur fis-sliem, skond kelmttek;

għaliex għajnejja raw \*

is-salvazzjoni tiegħek,

li int ħejjejt \*

għall-popli kollha:

dawl biex idawwal il-ġnus, \*

u glorja tal-poplu tiegħek Israel.

**Glorja.**

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

## **Talba**

Agħtina, o Alla li tista' kollox, li b'qalbna kollha ningħaqdu ħaġa waħda ma' Ibnek midfun, biex jistħoqqilna nqumu miegħu f'ħajja ġdida. Hu li jgħix u jsaltan għal dejjem ta' dejjem. **R/. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm helwa ta' Kristu l-Feddej,  
int bieb illi jaghti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislma  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni glorjuza,  
ta' gmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, hlewwa u tama tagħna, sliem għalik.  
Lilek ingħajjtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-guf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:



la twarrabx minn quddiemek  
it-talb li naghmlulek fi htigijietna,  
u ehlisna dejjem minn kull tigris,  
o Vergni glorjuza u mbierka.